

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**॥ *ēkādaśaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ēkādaśaḥ sargaḥ ॥

pañcāpsarastīrthasya māṇḍakarṇimunēśca kathā nānāśramēṣu  
vihṛtya śrīrāmaprabhṛtīnāṃ sutīkṣṇasyāśramē samāgamanaṃ  
tatra kiñcit kālaṃ sthitvā  
munērājñayāgastyabhrāturagastyasya  
cāśramayōrgamanamagastya prabhāvasya ca varṇanam

agrataḥ prayayau rāmaḥ  
sītā madhyē suśōbhanā |  
pṛṣṭhatastu dhanuṣpāṇi -  
rlakṣmaṇō'nujagāma ha ॥ 3.11.1 ॥

tau paśyamānau vividhā -  
ñśailaprasthān vanāni ca |  
nadiśca vividhā ramyā  
jagmatuḥ saha sītayā ॥ 3.11.2 ॥

sārasāṃścakravākāṃśca  
nadīpulinacāriṇaḥ |  
sarāṃsi ca sapadmāni  
yutāni jalajaiḥ khagaiḥ ॥ 3.11.3 ॥

yūthabaddhāṃśca pṛṣatān  
 madōnmattān viṣāṇinaḥ |  
 mahiṣāṃśca varāhāṃśca  
 gajāṃśca drumavairiṇaḥ || 3.11.4 ||

tē gatvā dūramadhvānaṃ  
 lambamānē divākarē |  
 dadṛśuḥ sahitā ramyaṃ  
 taṭākam yōjanāyutam || 3.11.5 ||

padmapuṣkarasambādham  
 gajayūthairalaṅkṛtam |  
 sārasairhaṃsakādambaiḥ  
 saṅkulaṃ jalajātibhiḥ || 3.11.6 ||

prasannasalilē ramyē  
 tasmin sarasi śuśruvē |  
 gītavāditranirghōṣō  
 na tu kaścana dṛśyatē || 3.11.7 ||

tataḥ kautūhalād rāmō  
 lakṣmaṇaśca mahārathaḥ |  
 munim dharmabhṛtaṃ nāma  
 praṣṭuṃ samupacakramē || 3.11.8 ||

idamatyadbhutaṃ śrutvā  
 sarvēṣāṃ nō mahāmunē |  
 kautūhalaṃ mahajjātaṃ  
 kimidaṃ sādhu kathyatām || 3.11.9 ||

tēnaivamuktō dharmātmā  
 rāghavēṇa munistadā |  
 prabhāvaṃ sarasaḥ kṣipra -  
 mākhyātumupacakramē || 3.11.10 ||

idaṃ pañcāpsarō nāma  
 taṭākam sārvaśālikam |  
 nirmitaṃ tapasā rāma  
 muninā māṇḍakarṇinā || 3.11.11 ||

sa hi tēpē tapastīvraṃ  
 māṇḍakarṇirmahāmuniḥ |  
 daśavarṣasahasrāṇi  
 vāyubhakṣō jalāśayē || 3.11.12 ||

tataḥ pravyathitāḥ sarvē  
 dēvāḥ sāgnipurōgamāḥ |  
 abruvan vacanaṃ sarvē  
 parasparasamāgatāḥ || 3.11.13 ||

asmākaṃ kasyacit sthāna -  
 mēṣa prārthayatē muniḥ |  
 iti saṃvignamanasaḥ  
 sarvē tatra divaukasaḥ || 3.11.14 ||

tataḥ kartuṃ tapōvighnaṃ  
 sarvadēvairniyōjitāḥ |  
 pradhānāpsarasaḥ pañca  
 vidyuccalitavarcasaḥ || 3.11.15 ||

apsarōbhistatastābhi -  
 rmunirdr̥ṣṭaparāvaraḥ |  
 nītō madanavaśyatvaṃ  
 dēvānām kāryasiddhayē || 3.11.16 ||

tāścaivāpsarasaḥ pañca  
 munēḥ patnītvamāgatāḥ |  
 taṭākē nirmitaṃ tāsām  
 tasminnantarhitaṃ gṛham || 3.11.17 ||

tatraivāpsarasaḥ pañca  
 nivasantyō yathāsukham |  
 ramayanti tapōyōgā -  
 nmuniṃ yauvanamāsthitaṃ || 3.11.18 ||

tāsām saṅkrīḍamānānā -  
 mēṣa vāditraniḥsvanaḥ |  
 śrūyatē bhūṣaṇōnmiśrō  
 gītaśabdō manōharaḥ || 3.11.19 ||

āścaryamiti tasyaitad  
 vacanaṃ bhāvitātmanaḥ |  
 rāghavaḥ pratijagrāha  
 saha bhrātrā mahāyaśāḥ || 3.11.20 ||

ēvaṃ kathayamānaḥ sa  
 dadarśāśramamaṇḍalam |  
 kuśacīraparikṣiptaṃ  
 brāhmyā lakṣmyā samāvṛtam || 3.11.21 ||

praviśya saha vaidēhyā  
 lakṣmaṇēna ca rāghavaḥ |  
 tadā tasmin sa kākutsthaḥ  
 śrīmatyāśramamaṇḍalē || 3.11.22 ||

uṣitvā sa sukhaṃ tatra  
 pūjyamānō maharṣibhiḥ |  
 jagāma cāśramāmstēṣāṃ  
 paryāyēṇa tapasvinām || 3.11.23 ||

yēṣāmuṣitavān pūrvam  
 sakāśē sa mahāstravit |  
 kvacit paridaśān māsā -  
 nēkaśamvatsaram kvacit || 3.11.24 ||

kvacicca caturō māsān  
 pañca ṣaṭ ca parān kvacit |  
 aparatrādhikān māsā -  
 nadhyardhamadhikaṃ kvacit || 3.11.25 ||

trīn māsānaṣṭamāsāṃśca  
 rāghavō nyavasat sukham |  
 tatra saṃvasatastasya  
 munīnāmāśramēṣu vai || 3.11.26 ||

ramataścānukūlyēna  
 yayuḥ saṃvatsarā daśa |  
 parisṛtya ca dharmajñō  
 rāghavaḥ saha sītayā || 3.11.27 ||

sutīkṣṇasyāśramapadaṃ  
 punarēvājagāma ha |  
 sa tamāśramamāgamyā  
 munibhiḥ paripūjitaḥ || 3.11.28 ||

tatrāpi nyavasād rāmaḥ  
 kiñcit kālamarīḍamaḥ |  
 athāśramasthō vinayāt  
 kadācit taṃ mahāmunim || 3.11.29 ||

upāsīnaḥ sa kākutsthaḥ  
 sutīkṣṇamidamabravīt |  
 asminnaranyē bhagava -  
 nnagastyō munisattamaḥ || 3.11.30 ||

vasatīti mayā nityaṃ  
 kathāḥ kathayatāṃ śrutam |  
 na tu jānāmi taṃ dēśaṃ  
 vanasyāsyā mahattayā || 3.11.31 ||

kutrāśramapadaṃ ramyaṃ  
 maharṣēstasyā dhīmataḥ |  
 prasādārthaṃ bhagavataḥ  
 sānujaḥ saha sītayā || 3.11.32 ||

agastyamadhigacchēya -  
 mabhivādayituṃ munim |  
 manōrathō mahānēṣa  
 hṛdi samparivartatē || 3.11.33 ||

yadahaṃ taṃ munivaraṃ  
 śuśrūṣēyamapi svayam |  
 iti rāmasya sa munih  
 śrutvā dharmātmanō vacaḥ || 3.11.34 ||

sutīkṣṇaḥ pratyuvācēdaṃ  
 prītō daśarathātmajam |  
 ahamapyētadēva tvāṃ  
 vaktukāmaḥ salakṣmaṇam || 3.11.35 ||

agastyamabhigacchēti  
 sītayā saha rāghava |  
 diṣṭyā tvidānīmarthē'smin  
 svayamēva bravīṣi mām || 3.11.36 ||

ayamākhyāmi tē rāma  
 yatrāgastyō mahāmuniḥ |  
 yōjanānyāśramāt tāta  
 yāhi catvāri vai tataḥ |  
 dakṣiṇēna mahāñchrīmā -  
 nagastya bhrāturāśramaḥ || 3.11.37 ||

sthalīprāyavanōddēśē  
 pippalīvanaśōbhitē |  
 bahupuṣpaphalē ramyē  
 nānāvihaganādītē || 3.11.38 ||

padminyō vividhāstatra  
 prasannasalilāśayāḥ |

haṃsakāraṇḍavākīrṇā -

ścakravākōpaśōbhitāḥ || 3.11.39 ||

tatraikāṃ rajanīm vyuṣya

prabhātē rāma gamyatām |

dakṣiṇām diśamāsthāya

vanakhaṇḍasya pārśvataḥ || 3.11.40 ||

tatrāgastyāśramapadam

gatvā yōjanamantaram |

ramaṇīyē vanōddēśē

bahupādapaśōbhitē || 3.11.41 ||

raṃsyatē tatra vaidēhī

lakṣmaṇaśca tvayā saha |

sa hi ramyō vanōddēśō

bahupādapasamṇyutaḥ || 3.11.42 ||

yadi buddhiḥ kṛtā draṣṭu -

magastyam taṃ mahāmuniṃ |

adyaiva gamanē buddhiṃ

rōcayasva mahāmatē || 3.11.43 ||

iti rāmō munēḥ śrutvā

saha bhrātrābhivādya ca |

pratasthē'gastyamuddiśya

sānugaḥ saha sītayā || 3.11.44 ||

paśyan vanāni citrāṇi

parvatāmścābhrasannibhān |

sarāṃsi saritaścaiva

pathi mārgavaśānugān || 3.11.45 ||

sutīkṣṇēnōpadiṣṭēna

gatvā tēna pathā sukham |

idaṃ paramasaṃhr̥ṣṭō

vākyam lakṣmaṇamabravit || 3.11.46 ||

ētadēvāśramapadam

nūnam tasya mahātmanaḥ |

agastyasya munērbhrātu -

rdr̥śyatē puṇyakarmaṇaḥ || 3.11.47 ||

yathā hīmē vanasyāsyā

jñātāḥ pathi sahasraśaḥ |

sannatāḥ phalabhārēṇa

puṣpabhārēṇa ca drumāḥ || 3.11.48 ||

pippalīnāṃ ca pakvānāṃ

vanādasmādūpāgataḥ |

gandhō'yaṃ pavanōtkṣiptaḥ

sahasā kaṭukōdayaḥ || 3.11.49 ||

tatra tatra ca dr̥śyantē

saṅkṣiptāḥ kāṣṭhasañcayāḥ |

lūnāśca paridr̥śyantē

darbhā vaidūryavarcaśaḥ || 3.11.50 ||

ētacca vanamadhyastham

kṛṣṇābhraśīkharōpamam |

pāvakasyāśramasthasya

dhūmāgraṃ sampradṛśyatē || 3.11.51 ||

viviktēṣu ca tīrthēṣu

kṛtasnānā dvijātayaḥ |

puṣpōpahāraṃ kurvanti

kusumaiḥ svayamārjitaiḥ || 3.11.52 ||

tataḥ sutīkṣṇavacanaṃ

yathā saumya mayā śrutam |

agastyasyāśramō bhrātu -

rnūnamēṣa bhaviṣyati || 3.11.53 ||

nigrhya tarasā mṛtyuṃ

lōkānāṃ hitakāmyayā |

yasya bhrātrā kṛtēyaṃ di -

kśaraṇyā puṇyakarmaṇā || 3.11.54 ||

ihaikadā kila krūrō

vātāpirapi cēlvalaḥ |

bhrātarau sahitāvāstāṃ

brāhmaṇaghnaḥ mahāsuraḥ || 3.11.55 ||

dhārayan brāhmaṇaṃ rūpa -

mīlvalaḥ saṃskṛtaṃ vadan |

āmantrayati viprān sa

śrāddhamuddiśya nirghṛṇaḥ || 3.11.56 ||

bhrātaraṃ saṃskṛtaṃ kṛtvā

tatastaṃ mēṣarūpiṇam |

tān dvijān bhōjayāmāsa  
 śrāddhadṛṣṭēna karmaṇā || 3.11.57 ||

tatō bhuktavatāṃ tēṣāṃ  
 viprāṇāmilvalō'bravīt |  
 vātāpē niṣkramasvēti  
 svarēṇa mahatā vadan || 3.11.58 ||

tatō bhrāturvacaḥ śrutvā  
 vātāpirmēṣavannadan |  
 bhittvā bhittvā śarīrāṇi  
 brāhmaṇānāṃ viniṣpatat || 3.11.59 ||

brāhmaṇānāṃ sahasrāṇi  
 tairēvaṃ kāmarūpibhiḥ |  
 vināśītāni saṃhatya  
 nityaśaḥ piśitāśanaiḥ || 3.11.60 ||

agastyēna tadā dēvaiḥ  
 prārthitēna maharṣiṇā |  
 anubhūya kila śrāddhē  
 bhakṣitaḥ sa mahāsuraḥ || 3.11.61 ||

tataḥ sampannamityuktvā  
 dattvā hastē'vanējanam |  
 bhrātaraṃ niṣkramasvēti  
 cēlvalaḥ samabhāṣata || 3.11.62 ||

sa tadā bhāṣamāṇaṃ tu  
 bhrātaraṃ vipraghātinam |

abravīt prahasan dhīmā -  
nagastyō munisattamaḥ || 3.11.63 ||

kutō niṣkramituṃ śakti -  
rmayā jīrṇasya rakṣasaḥ |  
bhrātustu mēṣarūpasya  
gatasya yamasādanam || 3.11.64 ||

atha tasya vacaḥ śrutvā  
bhrāturnidhanasaṃśritam |  
pradharaṣayitumārēbhē  
munim krōdhānnisācaraḥ || 3.11.65 ||

sō'bhyadravad dvijēndraṃ taṃ  
muninā dīptatējasā |  
cakṣuṣānalakalpēna  
nirdagdhō nidhanaṃ gataḥ || 3.11.66 ||

tasyāyamāśramō bhrātu -  
staṭākavanaśōbhitaḥ |  
viprānukampayā yēna  
karmēdaṃ duṣkaraṃ kṛtam || 3.11.67 ||

ēvaṃ kathayamānasya  
tasya saumitriṇā saha |  
rāmasyāstaṃ gataḥ sūryaḥ  
sandhyākālō'bhyavartata || 3.11.68 ||

upāsya paścimāṃ sandhyāṃ  
saha bhrātrā yathāvidhi |

pravivēśāśramapadaṃ

tamṛṣiṃ cābhyavādayat || 3.11.69 ||

samyakpratigṛhītastu

muninā tēna rāghavaḥ |

nyavasat tāṃ niśāmēkāṃ

prāśya mūlaphalāni ca || 3.11.70 ||

tasyāṃ rātryāṃ vyatītāyā -

muditē ravimaṇḍalē |

bhrātaraṃ tamagastyasya

āmantrayata rāghavaḥ || 3.11.71 ||

abhivādayē tvāṃ bhagavan

sukhamasmyuṣitō niśām |

āmantrayē tvāṃ gacchāmi

guruṃ tē draṣṭumagrajam || 3.11.72 ||

gamyatāmiti tēnōktō

jagāma raghunandanaḥ |

yathōddiṣṭēna mārgēṇa

vanaṃ taccāvalōkayan || 3.11.73 ||

nīvārān panasān sālān

vañjulāṃstiniśāṃstathā |

ciribilvān madhūkāṃśca

bilvānatha ca tindukān || 3.11.74 ||

puṣpitān puṣpitāgrābhi -

rlatābhirupaśōbhitān |

dadarśa rāmaḥ śataśa -  
 statra kāntārapādapān || 3.11.75 ||

hastihastairvimṛditān  
 vānarairupaśōbhitān |  
 mattaiḥ śakunisaṅghaiśca  
 śataśaḥ pratināditān || 3.11.76 ||

tatō'bravīt samīpasthaṃ  
 rāmō rājīvalōcanaḥ |  
 pṛṣṭhatō'nugataṃ vīraṃ  
 lakṣmaṇaṃ lakṣmivardhanaṃ || 3.11.77 ||

snigdhapatrā yathā vṛkṣā  
 yathā kṣāntā mṛgadvijāḥ |  
 āśramō nātidūrasthō  
 maharṣērbhāvitātmanaḥ || 3.11.78 ||

agastya iti vikhyātō  
 lōkē svēnaiva karmaṇā |  
 āśramō dṛśyatē tasya  
 pariśrāntaśramāpahaḥ || 3.11.79 ||

prājyadhūmākulavana -  
 ścīramālāpariṣkṛtaḥ |  
 praśāntamṛgayūthaśca  
 nānāśakunināditaḥ || 3.11.80 ||

nigrhya tarasā mṛtyuṃ  
 lōkānāṃ hitakāmyayā |

dakṣiṇā dik kṛtā yēna  
śaraṇyā puṇyakarmaṇā || 3.11.81 ||

tasyēdamāśramapadaṃ  
prabhāvād yasya rākṣasaiḥ |  
digiyam dakṣiṇā trāsād  
dṛśyatē nōpabhujyatē || 3.11.82 ||

yadāprabhṛti cākrāntā  
digiyam puṇyakarmaṇā |  
tadāprabhṛti nirvairāḥ  
praśāntā rajanīcarāḥ || 3.11.83 ||

nāmnā cēyam bhagavatō  
dakṣiṇā dikpradakṣiṇā |  
prathitā triṣu lōkēṣu  
durdharṣā krūrakarmabhiḥ || 3.11.84 ||

mārgam nirōddhum satataṃ  
bhāskarasyācalōttamaḥ |  
sandēśam pālayamstasya  
vindhyaśailō na vardhatē || 3.11.85 ||

ayam dīrghāyusastasya  
lōkē viśrutakarmanah |  
agastyasyāśramaḥ śrīmān  
vinītamṛgasēvitaḥ || 3.11.86 ||

ēṣa lōkārcitaḥ sādhu -  
rhitē nityam rataḥ satām |

asmānadhigatānēṣa

śrēyasā yōjayiṣyati || 3.11.87 ||

ārādhayiṣyāmyatrāha -

magastyam taṃ mahāmuniṃ |

śēṣam ca vanavāsasya

saumya vatsyāmyaham prabhō || 3.11.88 ||

atra dēvāḥ sagandharvāḥ

siddhāśca paramarṣayaḥ |

agastyam niyatāhārāḥ

satataṃ paryupāsate || 3.11.89 ||

nātra jīvēnmṛṣāvādī

krūrō vā yadi vā śaṭhaḥ |

nṛśaṃsaḥ pāpavṛttō vā

munirēṣa tathāvidhaḥ || 3.11.90 ||

atra dēvāśca yakṣāśca

nāgāśca patagaiḥ saha |

vasanti niyatāhārā

dharmamārādhayiṣṇavaḥ || 3.11.91 ||

atra siddhā mahātmānō

vimānaiḥ sūryasannibhaiḥ |

tyaktvā dēhān navairdēhaiḥ

svaryātāḥ paramarṣayaḥ || 3.11.92 ||

yakṣatvamamaratvam ca

rājyāni vividhāni ca |

*atra dēvāḥ prayacchanti*

*bhūtairārādhitāḥ śubhaiḥ || 3.11.93 ||*

*āgatāḥ smāśramapadaṃ*

*saumitrē praviśāgrataḥ |*

*nivēdayēha māṃ prāpta -*

*mṛṣayē sītayā saha || 3.11.94 ||*

*|| ityārṣē śrīmadrāmāyaṇē vālmikīyē ādikāvyē*

*araṇyakāṇḍē ēkādaśaḥ sargaḥ ||*